

Memorji ta' l-Aħħar Hamsin Sena tas-Seklu Għoxrin

Jikteb Anton Mallia Borg

Gie f' mohħi li s-sehem tiegħi din is-sena f' dan il-Programm tal-festa ikun sensiela ta' tifikriet dwar grajjiet li bqajt inżomm f' mohħi u li għaw fl-aħħar hamsin sena tas-seklu li ntemm. Qed nillimita ruħi għal Birkirkara, post twelidi. B' mod speċjali qed nikteb dwar dak li kellu x' jaqşam mal-kollegġjata, li għal bosta snin jien membru tagħha. Wiehed jissoponi li bosta dettalji u grajjiet thallew barra bla ma nkun ridt, għax sa llum storja miktuba wara s-snin 1930 ma għandniex. Nittama li xi hadd aqwa minni jissokta jikteb dak li hallejt jien f' din il-kitba.

Qabel l-1950

Wara li ntemmu s-snin kiefra tal-gwerra, li fihom, barra hajjiet ta' bnedmin, bosta djar u saħansitra knejjes ġew milquta mill-bombi qerrieda ta' l-għadu, ir-rifuġjati minn Birkirkara bdew imorru lura lejn djarhom. Bdew jissewwew il-hsarat tal-gwerra, jinbnew djar u jinfethu toroq ġodda. Fosthom hemm iż-żewġ toroq fuq kull naħa tat-tempju elenjan. Il-qniepen li, (għajr sinjali ċkejna ta' serhan il-mohħ wara attakki mill-ajru, kienu siekta), bdew isemmghu lehinhom ferrihija. Fl-irhula u l-bliet Maltin reġġghu bdew isiru l-festi esterni, bħal qabel. Izda l-poplu Karkariż, minhabba raġunijiet oħra baqa' mcaħħad li juri l-ferh tiegħu fil-festi ta' barra ta' Birkirkara. Il-botti minn parruċċani oħra u l-ilsien xi ftit iniġġes ma naqasx li jzid l-iskuntentizza tal-Karkariżi. Aħbar mhux tant feliċi, izda fondata, nikktet bil-kbir il-poplu, li kien qed jittama li dak li għal sekli shaħ, il-Kollegġjata tagħna bil-barka tal-Papiet kienet tgawdi, ma jintemmx fix-xejn. Il-kapitlu Elenjan u s-Socjeta' Dun Filippu Borgia, rappreżentanta tal-poplu, kienu ressu l-kwestjoni f' Ruma. Dwar dan u dak kollu li ġara, kienu kitbu l-gazzetti kontemporanji, kulhadd skond il-punto di vista tiegħu, u għadhom hemm għal min jrid jarahom u jidhol fil-fond dwar kwestjonijiet ġuridiċi.

L-oghla Awtoritajiet tal-knisja f' Malta, fosthom ir-Ragħaj tad-Dijoċesi, l-isqof Mikiel Gonzi minn Ghawdex, kien sar isqof (1942) u aktar tard Arċisqof ta' Malta, suċċessur ta' Dom Mawru Caruana O.S.B., ma kienux kuntenti bl-atmosfera f' dan il-post hekk kbir fin-numru ta' abitanti u hekk qadim bit-twaqqif fih ta' l-Ewwel Kollegġjata tal-Gzejjer Maltin. Il-kura spiritwali tal-parruċċani, afdata f' idejn il-Prepostu Emanuel Vella u l-membri habrieka tal-Kapitlu, baqgħet sejra, kif kien mistenni. Dan ikompli jixhduh is-snin tal-gwerra, b' Birkirkara invaduta minn mijiet kbar ta' refuġjati. Il-festi reliġjużi nterni kienu jsiru xorta waħda. Mons Arċisqof Mikiel Gonzi wiegħed li permezz ta' l-intervant effikaċi tiegħu kollox jiġi għan-normal. Birkirkara daww iz-żminijiet kellha barka speċjali għax numru konsiderevoli ta' żgħażaġ kienu qed ihejju ruħhom għas-saċerdozju. Kellu jkun l-istess Arċisqof li jikkonsagrhom presbiteri. L-ewwel xrara ta' aħbar sabiħa harġet minn Ruma fit-18 ta' Jannar 1950.

Bażilika Minuri

Id-Digriet ta' l-Erezzjoni ta' Bażilika Minuri mogħti mill-Papa Piju XII lill-kollegġjata Elenjana fl-Arċidijoċesi ta' Malta, fuq rakkomandazzjoni siewja ta' l-Arċisqof M. Gonzi, ġiet komunikata lill-poplu nhar is-Sibt 22 ta' April 1950. Il-Prepostu E. Vella, liebes il-plivjal abjad, tela' fuq il-pulpu u qara d-Digriet u ġie milqugħ b' applaws u b' entuzjażmu l-aktar kbar. L-eqreb festa kienet Santu Kruċ u kulhadd irsista kemm felah biex din il-festa tiġi ċelebrata bil-kbir. Billi ma kellniex l-insignia tal-bażilika, fosthom it-tintinnabulum u l-umbrellun, kienu ssellfu daww tal-bażilika tal-Madonna tal-Karmnu tal-Belt li fl-1995 għalqet l-ewwel ċentenarju mit-twaqqif tagħha. Malajr biddlu s-salib tal-ġebel ta' fuq il-frontispizju u għamlu dak papali. Is-Socjetajiet filarmoniki ftehm bejniethom kif sejr in jiehdu sehem kif jixraq, fl-ewwel festa esterna ta' Santu Kruċ 1950.

Il-festa giet immexxija mill-Prepostu wara perijodu ta' erbatax-il sena, li matulhom kien jiċċelebraha l-kanonku ebdomadarju (li jkun imissu t-turn li jmexxi r-reċita korali). Kieku għadu haġ Mons. Gonzi kien jiftakar b' nostalgija l-merħba kbira li qala' meta wasal Birkirkara dak inhar. Fir-ritorn tiegħu lejn il-Palazz tal-Belt sa nofs il-lejl, imdawwar minn folol kbar ta' nies, kien għoddu wasal quddiem il-knisja ta' Fleur-de-lys. Dan kien bidu ta' żmien ġdid. Il-Karkariżi thegħu biex ikompli jorqmu t-temju tagħhom b' opri sagri. Aktar tard il-kwestjoni tas-soppressjoni ta' ċerti privileġġi, bħal ma hu l-ġuspatronat, giet mill-ġdid studjata quddiem l-Awtoritajiet ta' Ruma, skond il-wegħda ta' Gonzi Arcisqof. Rappreżentanti tal-Kapitlu u tas-Socjeta' telghu Ruma jikkonsultaw ruħhom ma' ġuristi ta' fama u jagħmlu kuntatti meħtieġa ma' l-Awtoritajiet. Huma wasslu b'idejhom l-ittra ta' l-Arcisqof Gonzi datata 16 ta' Frar 1949, biex ikun hemm rikonsiderazzjoni tal-kwestjoni ta' Birkirkara. Għal dan kien hemm eżitu posittiv. Fid-19 ta' April 1955, is-Sagra Kongregazzjoni tal-Konċilju laqqgħet it-talba ta' l-Arcisqof M. Gonzi li wara li rat li avveraw ruħhom ċerti kundizzjonijiet (mitluba fiċ-Ċirkulari tal-1935), tagħti haġja mill-ġdid ('tirripistina') id-dritt tal-Guspatronat, iżda b'ċerti riservi. Id-Digriet imsemmi iġib il-firma tal-Kardinal Ciriaci, il-Perfett tal-Kongregazzjoni, u tas-Segretarju Monsinjur Francesco Roberti. Is-sitwazzjoni issa kienet kalma u ċara.

Hatra ta' Kanoniċi ġodda

Kien hemm dak iż-żmien ħames kanonikati battala. L-aħħar wieħed mahtur mill-isqof wara li kkonsulta l-Kapitlu bl-għażla tiegħu, kien il-Kanonku Carmelo Pirotta. Dik il-ħabta, kien hemm Dun Karm Sciberras bħala Ċerimonier u Kanċillier tal-Kapitlu. F'Novembru 1954, Dun Karm ġie nominat Kappillan f'Hal Balzan. Minn floku l-Kapitlu sejjah lil Dun Anton Mallia Borg biex ikun il-Kanċillier minn floku u lil Dun Manwel Grech biex ikun iċ-Ċerimonier. Kien harġu l-Editti fil-knejjes kollha tal-Parroċċi li darba kienu jiffirmaw parti minn Birkirkara, iffirmati mill-Prepostu E. Vella bħala Preminent tal-Kapitlu u l-Kanċillier mogħnija bis-siġill kapitulari, biex diversi pretendenti għall-kanonikati vakanti jikkonkorru. Il-għażla saret mill-Kapitulari preżenti liebsa l-abiti korali, wara Quddiesa ta' l-Ispirtu Santu filgħodu nhar is-16 ta' Marzu 1956. Dak inhar ġew magħżula erba' qassisin minn Birkirkara, fosthom il-Kanonku Onorarju Dun Ġwann Micallef, E. Grech, A. Mallia Borg u P. Gauci. Il-Kanonku Teologu Anton Mallia ġie magħżul tlett xhur wara, skond kif titlob il-Fondazzjoni, li giet rikonoxxuta minn Ruma. Għalhekk il-Kapitlu Elenjan sar mimli bil-kanoniċi.

Il-Pussess tal-Kanonċi

L-istituzzjoni Kanonika jew il-pussess, li kellu jsir sa erbgħin jum wara n-nomina, kien festa **għall-poplu kollu** ta' Birkirkara. Hadu sehem **iż-żewġ baned ewlenin** li akkompanjawhom mill-Knisja ta' San Pawl tal-Wied u lura saċ-Ċirklu San Pietru f'Main Street. L-E.T. Mons Emanuel Galea assistit mill-aħħar żewġ kanoniċi, il-Penitenzier Ġakbu Micallef u l-Kan Dun Karm Pirotta, kien tahom il-pussess nhar il-Hadd 16 ta' April 1956. L-Isqof, wara li nqara' d-Digriet, kien libbishom l-abiti korali, inkluż is-salib pettorali, tahom posthom fil-Kor u fl-Aula Kapitulari u tkanta t-Te Deum. Wara kien sar l-abbraccio mal-kanoniċi kollha. Skond id-drawwa, il-kanoniċi eletti kienu ħadu l-ġurament kontemplat fl-istatuti Kapitulari, kif ukoll il-Professjoni tal-Fidi skond il-prassi taż-żmien. Aktar tard il-kumitati taż-żewġ baned kienu stiednu lill-kanoniċi ġodda u lil shabhom, biex jifirhu magħhom fil-każini rispettivi.

Biż-żieda ta' dawn il-Kapitulari, kif ukoll fl-istituzzjoni kanonika tat-Teologu li saret 3 xhur wara, il-Kapitlu kien mimli. Santa Liena tas-sena 1950 saret bis-sehem tal-kanoniċi kollha u bis-sehem ta' l-Onorarju il-Kan Giov. Psaila, li kien Kappillan tal-Knisja ta' l-Erwieħ Valletta. Il-ghan li l-Kapitli li jsebbhu u jagħnu f'kull sens il-Liturġija qatt ma ġie nieqes. Saħansitra wara l-Konċilju Vatikan II, il-Kodiċi tad-Drittu Kanoniku (1983) jirrikonoxxi dan, fil-kan 503. Kemm hu edificanti tara bnedmin, bħall-Appostli jagħtu preferenza lill-ministeru tal-Kelma u lit-talb. Tasew jiehdu gost il-fidili jissieħbu mal-Kanonċi fil-Liturġija tas-Sieghat. (Studju fil-fond tal-verbal tal-Fondazzjonijiet Filippina u Pierina u l-Istatuti Kapitulari ma jhallix dubju li d-dmirijiet tal-Kollegġjata u l-ministeru saċerdotali ma jmorru kontra xulxin).

Il-Kanonċi jiltaqqghu kull tant żmien biex jippjanaw aħjar il-hidma tagħhom għall-ġid tal-Kollegġjata. Hawn fost hwejjeġ oħra, jintagħżlu l-Predikaturi li jinsgu t-tiffir lill-Qaddisa Elena f'jum il-festa, u bosta dettalji oħra konnessi mal-kult. Huma jiddeterminaw min ikun ser imexxi l-mużika liturġika. F'dawn l-aħħar 50 sena kellna lil Mro Gius Camilleri, lil Mro P. Albert Borg, lil Mro Dione Buhagiar u dan l-aħħar lil Mro Dun Ġwann Galea. Niftakar ukoll lill-Karkariż Mro Gius. Grima, jidderieġi quddiesa ta' qassis ġdid. Matul dawn l-aħħar 50 sena il-purċissjoni ta' nhar il-festa, eċċettwati ċ-ċentenarji ta' l-1978 u 1987, dejjem saru filgħodu qabel il-quddiesa prepożitali, skond id-drawwa tal-Kollegġjata Elenjana.

Opri ġodda

Il-poplu kien ferħan u kburi bit-tempju u bil-wirt kulturali li nkiseb matul is-snin. Mhux biss ma ried li xejn ma jintilef, iżda bħal

missirijiethom ried li jorqmu. Fil-ktejjeb tal-festi ċinkwantenarji ta' S. Liena (325-1978) pp 38-9, il-Prokuratur Saliba tana lista shiħa u dettaljata ta' dak kollu li sar. Jissemew fost hwejjeġ oħra t-tabernaklu tal-fidda, rigal tal-Kanonċi Micallef, statwi ta' rham u l-kanċell tal-kappella tas-Sagrament, linef, l-akkwist ta' 32 kwadru tal-bozzetti tal-pittura ta' V. Monti, il-bankun tal-qaddisa, kuruna tad-deheb u dekorazzjonijiet oħra, it-tpoġġija taż-żewġ statwi leġġu tal-bronż San Pawl u San Ġwann, (mibdiġa snin ilu fil-Fonderija ta' Vinc. Sammut tal-Motros) il-bini tal-post ta' l-armar eċċ eċċ. Matul is-snin dejjem baqgħet issir xi opra ġdida oħra.

Il-kapitlu mistieden f' parroċċi oħra

Bosta parroċċi ferħu li jaraw l-ordni ssaltan fil-Parroċċa ta' Birkirkara, li uħud minnhom ġew smembrati minnha tul is-snin. Niftakar li l-kapitlu tagħna kien mistieden u difatti ħa sehem Marsaxlokk, Hal-Lija, Balzan, Belt Valletta, Floriana, Safi, Cospicua, Hamrun, Mosta, u postijiet oħra. Fit-taraġ ewlieni tas-Sala Kapitulari hemm ritratti mogħtija b' tifikira għal dan is-sehem. Niftakar ukoll li kien hemm drawwa li kull darba li xi Isqof ikun mistieden jippresiedi f' xi funzjoni liturġika f' xi post jew knisja fix-xaqliba ta' Birkirkara, (e.g., Naxxar) żewġ kanoniċi minn fostna kienu jmorru jassistuh. Diversi mill-kanoniċi kienu għalliem fil-Kulleġġ San Alwiġi mmexxi mill-Ġeswiti; uħud minnhom baqgħu jgħallmu għexieren ta' snin. Iżda dejjem sabu mezz li jaqdu fedelment id-dmijiet kollha ta' kanoniċi, ukoll meta parti mill-kor li għalih jattendu kull jum tal-ġimgħa fi żmien ir-Randan kien jingħad fil-11 00 a.m. Qatt ma kienu jonqsu li jieħdu sehem fil-Purċissjonijiet kollha ta' matul is-sena u kienu jieħdu sehem fil-funerali li fihom jiġu mitluba jipparteċipaw. Meta kanonku minnhom kellu jassenta ruħu biex ikompli l-istudji tiegħu Ruma, biex jikseb id-Dottorat, hu kien talab apposta lill-Awtorità f' Ruma biex seta' jassenta ruħu mill-preżenza korali. Niftakar ukoll li meta kien ippreżenta ruħu ċertu kandidat biex jimla wieħed mill-kanonikati, l-Awtoritajiet Maltin talbu ċertifikat mediku li l-individwu konċentrat ma kellu xejn x' ixeġklu li jattendi. Il-kanoniċi kienu jieħdu ħsieb il-knejjes filjali, li għandna mxerrda mal-Parroċċa, kif ukoll kienu jiġu nominati bħala Prokuraturi tad-diversi altari tal-Parroċċa li l-biċċa l-kbira minnhom għandhom konfraternita' annessa magħhom. Huma jieħdu ħsieb li jitwettqu l-obbligi kollha li huma marbuta magħhom. Niftakar li konna nitilghu fis-Santwarju tal-Madonna tal-Minsija biex kapitolament niċċelebraw il-festa tal-Lunzjata u ta' San Anard sas-sena 1965 meta San Ġwann sar Parroċċa għalih. Iżda xorta waħda qassisin minn Birkirkara (e.g. Dun Pawl Gauci) kienu kull nhar ta' Hadd imorru jgħaddu għall-poplu ta' dawk l-inhawi.

Matul dan l-aħħar 50 sena, niftakar bosta membri tal-kapitlu jmutu, inkella minħabba diversi motivi jirriżenjaw u oħrajn jimlew il-post li kellhom huma. Harsa lejn l-istemmi li jzejn l-ħitan ta' l-Aula Capitularis, (li hija biss tista' titqies bħala mużew) turi l-ismijiet tal-kanoniċi, id-data tal-ħatra tagħhom kif ukoll meta mietu jew irreżinjaw. Meta jitbattal kanonikat fi żmien determinat jittieħdu passi biex jimtela il-post tiegħu. (Ġie li jinħatru wkoll kanoniċi onorarji. Niftakar lil Mons Arcisqof Gonzi bi ftehim mal-Kapitlu jinnomina lil Mons George Crenan, Awstraljan, li għen ħafna fl-emigrazzjoni ta' bosta Maltin, bħala kanonku onorarju tal-kolleġġjata tagħna). Fl-Awla kapitulari, fuq il-ħitan tal-faċċata hemm l-istemmi tal-Preposti. Fosthom hemm dik ta' Mons Emmle Vella li kienu sarulu festi sbieħ għeluq il-25 sena bħala ragħaj tal-Parroċċa (4 Frar' 62). Kienu saru diskorsi commemorattivi tassew sbieħ. Warajh kien laħaq Mons Injazju Sciberras Psaila, wieħed mill-kapitulari Elenjani li kien irreżenja biex mar Ruma fejn sar ukoll Bibliotekarju tal-Lateran.

L-istituzzjoni kanonika b' arrangament speċjali kien tahlilu Mons Pietro Palazzini (5 Awissu '62). Aktar tard Kardinal Palazzini kien fost dawk li żar il-Bażilika tagħna bħala Prinċep tal-knisja. Dun Naz, kif kien magħruf, dam kap tal-Parroċċa ta' Birkirkara sa l-1981 meta bi ftehim mal-kapitlu, fi żmien għet mifruda bil-benedittu ta' l-Awtorità l-Arċipretura mill-prepożitura, unjoni li kienet saret b' Digriet Papali (Papa Benedittu XIV fil-10 ta' Marzu 1751) "In supremo Apostolatus solio". L-Arċipriet li beda jwettaq dan id-dmir (11.10.81) kien il-kan. Dun Ġeżep Mifsud Bonniċi u wara snin (29.9.86) is-suċċessur tiegħu kien l-ex-Arċipriet taż-Żurrieq is-saċerdot Dun Anton Vella li attwalment hu l-Prepostu Arċipriet, wara li saret mill-ġdid l-unjoni fuq imsemmija. Hu ħa l-insedjament tiegħu fl-1 ta' Jannar 1995. Dan kien seta' jsir wara l-mewt tal-Prepostu Sciberras Psaila (2 ta' Lulju 1994) li kien żamm il-prepożitura sakemm idum ħaj. Wara mewtu saret mill-ġdid l-għaqda tal-Prepożitura ma' l-Arċipretura. Kemm il-Prepostu E. Vella (fis-1962) kif ukoll il-prepostu Psaila (30.8.87) l-ċelebraw il-ġublew tal-fidda tal-prepożitura tagħhom.

Żjarat minn persuni distinti

Matul dawn l-aħħar 50 sena bosta kienu l-persuni distinti li żaru l-Bażilika tagħna, l-aktar fiċ-ċentinarju Pawlin (1960). F' din l-okkażjoni fil-parroċċa tagħna konna għamilna festi speċjali ad unur ta' San Pawl, meqjum fil-knisja tiegħu tal-Wied, kien inġieb fil-Bażilika għall-festa. Fost il-Kardinali li żaruna, insemmu lil Kardinal F. Tedeschini li sejhilha "una Basilica degna di Roma", il-Kardinal Luigi Traglia ta' Ruma, il-Kardinal J. Slypi ta' l-Ukraina li għadda s-snin il-habs (1 10.65). Hu halla miktub fuq il-visitors' book "Devoto e grato per la cordiale receptione". Reġa ġie fostna, bħala Kardinal, Pietro Palazzini. Fost diveri

Isqfijiet barranin insemmu lil Leo Tigga (Indjan, Isqof ta' Dumka) lil G. Perniciario, (ta' Piana degli Albanesi fi Sqallija) lil Mons. Worlock, id-Delegat Apostoliku Gerald o'Hara, lil Martin o' Connor, Nunzju Apostoliku, lil Tomas Manning, lil Carlor Arcisqof ta' Olinde u Recife fil-Brazil, lil Ottorino Alberti ta' Spoleto, li qaddes solenni fil-festa tas-Salib (1974). Sahansitra kellna wkoll zjara nformali ta' Robert Runcie, Arcisqof ta' Canterbury f'jum il-festa titolari (1981). Jissemmev ukoll l-Isqof ta' Madras Paul des James u n-Nunzju Sebastian Laboa li kien iccelebra l-festa tas-Salib f'Mejju ta' tlett snin ilu. Gie fostna wkoll Dom Angelo Mifsud O.S.B. Abbati tal-Kongregazzjoni ta' Mont Cassino, kif ukoll l-Ecc. Tomas Manning tal-Bolivia. Bosta Isqfijiet Maltin żaru l-Bażilika taghna, ibda mill-Vigarju Apostoliku tal-Kuwajt l-Isqof Karkariz Francis Micallef (1982), l-Isqof Paul Darmanin, Isqof Paul Andreotto tal-Pakistan. Fost l-Isqfijiet Maltin żaruna Mons. Mikiel Gonzi Arcisqof, Emanuel Galea, Redent Gauci Karmelitan (1967), in-Nunzju Apostoliku Emanuel Gerada (1967), l-Isqof Nikol Cauchi u bosta drabi l-Arcisqof Gius Mercieca li fl-insedjament tieghu fil-Katidral ta' l-Imdina, delegazzjoni tal-Kapitlu hadet sehem ufficjalment. Il-hatra ta' Mons Vincent Costa, li trabba taht id-dell tal-Bażilika, li fiha missieru Carmelo ghal bosta snin serva bhala organista (u semmaghlna l-isbah melodiji fuq l-orgni ta' Tamburini) imlejt bil-ferh lill-Karkarizi kollha, meta saret taf bin-nomina tieghu bhala Isqof Awziljarju ta' Londrina. Iben iehor ta' Birkirkara, maghzul prelat u afdat b'responsabbilta' mill-Vigarju ta' Kristu (7 ta' Lulju 1998) Hu gie mahtur Kanonku onorarju tal-Bażilika (2 ta' Dicembru 1998)

Personalitajiet ohrajn

Niftakar lil Sir Mauric Dorman Gvernatur ta' Malta lejlet il-festa akkompanjat mit-Tabib Paul Borg Olivier, izur ukoll l-Aula Capitularis u jifli dak kollu li fiha (17 Awissu '63), il-Professor Gius. Aquilina u P.P. Saydon, li spiss kienu jżuru Birkirkara. Ma rridx ma nsemmix lill-ex president tar-Repubblika Sir Anthony Mamo, li ghandu wisq ghal qalbu post twelidu u li kull sena ma jonqosx li jkun prezenti ghat-Transulazzjoni. Meta lahaq Gvernatur Ġenerali, il-Kapitlu kien ghamillu laqgħa tassew sabiha fl-Aula Kapitulari. Niftakar ukoll lill-President tar-Repubblika Ċensu Tabone li fl-1991 kien ippressieda Akkademja Mużiko-letterarja. Leljiet il-festa jġu mistiedna ufficjalment il-Prim Ministru u l-Kap ta' l-Oppożizzjoni u s-Sindku.

Ġrajja Mportanti

F'dawn l-aħħar 50 sena, il-Kapitlu baqa' jżomm id-drawwa tieghu li jiltaqa' regolarment biex jiddiskuti diversi problemi u jsolvihom għall-ġid tal-Parroċċa u xejn anqas għall-ġid ta' l-erwieh. Diversi Kapitulari kienu wkoll Diretturi Spiritwali ta' Għaqdiet u Movimenti ta' Appostolat, barra d-dmirijiet li jittlob minnhom il-Kapitlu. Problema kbira kienet ir-rikostruzzjoni tal-Knisja ta' Santa Marija, il-benniena tal-Kollegġjata, mibnija mill-Arkitetti Vittorio Cassar u Tommaso Dingli. L-Arcisqof Gonzi wkoll wera nteress speċjali f'din il-ġawhra, li kienet f'nofs zona li qed tintela bil-bini. Kien qed jiġi offrut servizz ta' quddies u tagħlim tad-Duttrina. Fit-12 ta' Ottubru 1969, l-Arcisqof waqqaf id-dfin li kien isir fl-oqbra tal-kursija. Il-Kapitlu ma farfarx minn fuqu dan id-dmir. Wara studju għaqli inhatret Kummissjoni fformata mill-Kanonci V. Saliba, E. Grech, V. Borg u C. Aquilina flimkien mal-Perit Harold Borg. Niftakar li darba snin ilu, il-Kan Penitenzier Dun Ġakbu Micallef xtaq jindaħal biex isaqqaf bil-concrete din il-knisja biex ma jkomplix jinfiltira ilma tax-xita fil-hitan miftuha. Naf ukoll li kemm il-Patrijiet Dumnikani, f'ittra miktuba bil-latin mill-Prof Serafin Zarb, xtaqu li tinghatalhom din il-knisja. Kienu nteressati fiha wkoll, il-Patrijiet ta' l-M.S.S.P. Kien hemm ukoll min xtaq iħott din il-ġawhra biċċa biċċa u jittrasportaha barra minn Malta. Iżda l-Kapitlu kien deċiż li jagħti s-sehem tieghu ukoll finanzjarju. Ix-xogħol beda bl-imghallem Abraham Schembri b'reqqa kbira jipprova jsib ukoll hjiel biex ir-rikostruzzjoni ma tkunx 'l bogħod mill-original. Il-Prof V. Borg kien inkariga lill-Perit Joseph Tonna biex jagħmel disinn tal-koppla, skond struzzjonijiet mogħtija minnu wara riċerki li għamel. Hadmu b'tant għaqal taht Abraham kemm il-Kan. V. Saliba, Joseph Borg, T. Montebello, T. Muscat u Tonu Cohen. B'ferh kbir l-Arcisqof M. Gonzi, li spiss kien izur il-post, fit-13 ta' Mejju 1972 ikkoncelebra quddiesa fil-parti tal-knisja li setgħet tiffunzjona. Kien gie mibni haġt f'tarf il-kursija. L-imghallem bla ma jaqta' qalbu rnexxielu li jwaqqaf it-tambur tal-koppla, barra l-kor u l-kappelluni. Il-Kapitlu kien hatar kanonku Vigendarju biex jaqdi spiritwalment in-nies taz-Zona. Difatti kien hemm ukoll kapitulari ohra jghinu. Barra x-xogħol u taħbil il-moħh, f'dak il-monument il-Kapitlu nefaq Lm 48 000 u halla Lm 20 000 ohra mill-bejgh ta' plots fin-naħa tas-Swieqi, li kienu jappartjenu lill-Mensa Kapitulari. Il-hidma pastorali ntensifikat ruhha u personali ma kienx hemm biżżejjed biex ilaħħaq ma' kura spiritwali adegwata u biex jissorvelja l-progress tax-xogħol. Għalhekk il-kapitlu ddeċieda li bla ebda preġudizzju jirregala lill-Arcidjoċesi din il-ġawhra arkitettonika. Dan kien f' Ottubru 1986.

Fost ġrajja li ma rridux li jntesew, hemm l-Akkademja mużiko-letterarja li ttellghu mill-baned ewlenin ta' Birkirkara. Fis-sena 1995 kienet saret waħda mid-Duke of Connaught, preseduta minn l-E.T. Ugo Mifsud Bonnici u ohra mill-Filarmonika Sant Elena. Kellna wkoll kuncert ta' mużika sagra minn St Monica Choir. Bosta drabi kien gie Malta St Edmund's Choir ta' Portsmouth u ta performances ta' kant sagra fil-Bażilika (1993 u 95). Organiser tal-banda St Helena kien ġab ukoll kor maskili minn Wales. Fl-okkażjoni tal-laqqgħa f' Malta Bush Gorbacheov, kienet saret repeat performance tar-Requiem ta' Verdi.

Attivitajiet ohra kienu l-Peageant dwar Santa Liena u dik tal-lejl tal-Milied mibnija fuq sfond bibliku. Niftakar ukoll id-Disa'

Kungress Marjologiku Internazzjonali u s-Sittax il-kungress Marjan. Kienu ġew Malta l-aqwa Teologi. Il-kapitlu laqa' uffiċjalment fil-Pjazza tal-Bażilika il-Legat tal-Papa, il-Kardinal Pappalardo (Settembru 1983). F' din is-sena sar il-kungress Nazzjonali tax-Xirka ta' l-isem Imqaddes t' Alla go Birkirkara, presedut mill-Isqof Nikol Cauchi. Fis-sena 1985, il-kapitlu ried ifakkar uffiċjalment il-75 anniversarju ta' l-Inkronazzjoni tal-Madonna, meqjuma fis-santwarju tal-Herba. Il-kwadru nkrunat ingieb il-Bażilika u saru festi kbar.

Ġrajja mhux ta' min iħalliha barra hi l-Ordinazzjoni Presbiterali ta' diversi saċerdoti li saret fl-1972 minn Mons Arċisqof Gonzi. Fosthom kien hemm Lino Cardona, Patrick Rice, Oliver Borg Oliver u Henry Muscat, Tereżjan li qed jahdem bħala missjunarju f' Taiwan. Bosta minn ulied Birkirkara matul dan in-nofs seklu hallew gżirtna biex jahdmu pastoralment f' pajjiżi oħra. Billi ninsabu mixtieqa minn saċerdoti ġodda, l-qajna bil-ferha l-okkażjoni li fiha l-Arċisqof Mercieca għażel il-Bażilika tagħna biex jilqa' uffiċjalment il-kandidati ġodda għas-saċerdozju.

Restawr tal-Pittura

Problema oħra li għal bosta snin kienet ilha tħabbel mohħ il-kapitlu kienet ir-restawr ta' l-affreski ta' Virginio Monti. Il-ħsara minhabba l-infiltrar ta' l-ilma tax-xita, il-blast tal-bombi u fatturi oħra kienu l-kawża li dak il-kapolavur tilef hafna mis-sbuhija tiegħu. Il-Prepostu Sciberras Psaila kien beda jiġbor xi fondi biex jingħata bidu għar-restawr. Kien hemm xi tentattivi biex jinbada x-xogħol tant mixtieq. Izda ma kienux biżżejjed. Meta Dun Ġużepp Mifsud Bonnici laħaq Arċipriet, kien determinat li jingħata bidu għar-restawr. Ittiegħu l-provvedimenti kollha, permessi u studji u nformazzjoni dwar min u kif jitwettag ir-restawr. Kull bidu hu diffiċli izda d-determinazzjoni kienet hemm. Intagħżel l-artist rabti Samuel Bugeja, li kien mghejjun minn ibnu l-Perit Joe u huh Gerald. Ġew mixtrija numru ta' travi twal tal-hadid u twavel ta' sahħa flimkien ma' pipes tal-hadid biex permezz tal-haddiema ta' l-armar, li wettqu x-xogħol fuq bażi volontarja, l-pittur ikollu scaffolding sod u bla periklu. L-x-xogħol beda u l-poplu beda joffri s-sehem tiegħu ta' flus. Il-proċess li r-restawratur għażel kien l-aħjar li seta' fiċ-ċirkostanzi wara li l-koppla giet mill-ewwel miksija b' żebgħa apposta bażi lastiku.

B' hila u reqqa kbira, Samuel irnexxielu bl-ghajjnuna ta' l-abbozzi u tal-fotografija black and white, meħuda f'it wara mill-fotografu Niceforu, li ssewliha mingħand il-kav. Gius Busuttill ta' l-Amerka, jagħtina hjiela ta' kemm kienet sabiha meta fl-1906 tlestiet minn Monti l-koppla mżejna bl-affreski. Niftakar li giet inawgurata minn Dun G. Mifsud Bonnici, li kien temm il-hatra tiegħu bħala Arċipriet. Kien imiss ir-restawr tal-kor, warajh dak tal-kappellun tal-kurċifiss, imbagħad dak tar-rużarju. Warajhom Samuel kompli d-diversi biċċiet tal-kursija u fl-aħħar l-Evangelisti. Dan il-proċess ta' restawr ha perijodu ta' ħmistax-il sena. Il-haddiema ta' l-armar taw is-sehem siewi tagħhom billi żebgħu l-kustiji tal-koppla u l-affarijiet li kienu lewn tafl. Naddfu tajjeb id-dħaħen li ngemgħu matul is-snin, saret ventilazzjoni adegwata, tiddlu t-twieqi ta' l-injam li kien hemm qabel, u ġew dekorati skond istruzzjonijiet li kien ta l-Kan Salvatore di Pietro. Dawn l-aħħar snin, rajna wkoll il-kisi bl-irham aħdar, il-hitan tal-kor, opra tal-kan. Dekan Carmelo Pirota, li kienet ilha msemija u mixtieqa.

Istallazzjoni Elettrika

Forsi din l-opra dehret żejda. Imma meta tqis il-htieġa ta' kurrent elettriku li jitwassal kullimkien mal-Bażilika b' mod żgur u adegwat, l-aktar meta fil-festa nkunu ninhtieġu load enormi minhabba l-konsum, wieħed jirraġuna xort'oħra. Niftakar tajjeb ix-xogħol preparatorju, permessi, kuntatti ma' l-electrical engineer u t-taħbit li għaddejna minnu ma' min kien konċernat, biex ikollna kumnikazzjoni diretta mas-sub station ta' fejn iċ-Civic Centre. Veru l-kuntrattur Geroqe Grech tana xogħol tajjeb li illum qed naraw ir-riżultati, minkejja li bil-mod il-mod għadna nħallu l-ispejjeż li telgħu qrib il-Lm 40 000. Kull pass ittiegħed bil-kunsens tal-kapitlu li kien jiddeliga lill-Prokuratur biex ikompli.

Il-Ħbieb tat-Tempju

Bl-inizjattiva tas-Sur Emmle Sammut, ingħaqdu grupp ta' parruċċani bl-iskop li bla ebda rbit hliel l-imhabba għat-tempju tal-Mulej, iħabirku u jgħinu biex ngħożžu l-wirt li tul is-snin stinkaw għalih missirijietna. L-idea ittiegħdet u l-imsieħba bdew jaraw il-frott tas-sehem tagħhom. Inizjattiva oħra li rajna dawn l-aħħar snin (1989) kien il-bini taċ-Ċentru Parrokkjali fil-post li qabel kien magħruf bħala l-barriera ta' wara l-Bażilika. Kien proġett tant mixtieq, bżonnjuż u mistenni. Il-Perit Italo Raniolo hejja pjanta bil-għaqal u l-post gie mibni mill-Karkariżi aħwa Cardona. Il-kumitat li mexxa l-bini u stinka għall-fondi tiegħu haqqu kull tifhir. Illum dan iċ-ċentru hu l-mekka ta' l-attivitajiet ta' kull xorta, esklużi dawk politiċi, li jsiru fil-parroċċa. Kull jum issir fih xi attività, minn laqgħat rikreattivi, edukattivi u wirjiet li jsiru kull tant xhur. Fih hemm l-Uffiċċju Parrokkjali u dak Amministrattiv.

Hidma siewja li qed iġhin fiha dan il-grupp bl-approvazzjoni shiha tal-kapitlu hi r-restawr tal-faċċata tal-Bażilika, li fuqha wkoll il-mogħdija tas-snin halliet il-marki tagħha. Kellhom jitnizzlu l-erbatax-il statwa tal-ġebel ta' fuq il-frontispizju, (xogħol li qed

isir taht il-harsa attenta tal-Perit Denis De Lucca, espert fl-istil barokk) u minflokhom isiru oħrajn identiċi. Dawn qed jiġu skolpiti mid-Ditta Agius tal-Qrendi. Il-haddiema ta' l-iskola Glormu Cassar qed iwettqu xogħol tassew delikat biex ibiddlu ġebel li jew tmermer inkella sofra danni bl-imsiemer li twaħhlu miegħu meta l-faċċata kienet tinxteghel b'tazzi taż-żejt. Il-faċċata hekk restawrata tikkomplementa z-zuntier li kien ġie renovat dawn l-aħħar hamsin sena flimkien maż-żewġ lampjuni bid-dawl maħduma mid-Ditta Camilleri. Tassew ikun fiha xena sabiħa d-dehera tal-Bażilika floodlighted matul il-lejl.

L-Alarm System

Idejn sakrileġi ma hafrux żjara lill-Bażilika tagħna. Anqas ma kienu rawha bi tqila li jpoġġu splussivi wara l-uffiċċju ta' l-Arċipriet Mifsud Bonnici. L-Awtoritajiet insistewlna li niehdu passi biex ikun hemm sigurta' adegwata. Il-kapitlu fehem il-problema u bis-support sħiħ ta' min fehem din il-htieġa, illum għandna sistema moderna ta' sigurta'. Wara kollox jixraq li dar il-Mulej, ma jkollhiex żjarat minn bnedmin hanja li jkissru, jisgassaw u jisirqu. Il-kapitlu jibqa' rikonoxxenti lejn dawk kollha li b' xi mod jew iehor għenu u għadhom ighinu biex dar il-Mulej tissebbah u tingħata ġieh li jisthoqqilha.

Il-Kunsilli Pastoralni Parrokkjali



Niftakar tajjeb kemm dan kien għal qalb il-Prepostu E. Vella u kemm kompli u għadu jiġi

frekwentat mill-operaturi pastorali, mahtura mill-ghaqdiet li jirrapreżentaw u minn dawk magħżula mill-President li hu l-Prepostu. Veru li ċ-chair-person ikun lajk (niftakar lil Ġuze Gauci, Jos Sammut, Alf. Saliba, Jos. Sammut, Helen Borg Bonnici, Emmle Sammut). Il-Hidma pastorali kienet intensa kif jixhdu l-postijiet tad-Duttrina u ta' għaqdiet oħra ta' Apostolat. Inħass il-bżonn li jinbnew u jiġu attrezzati postijiet deċenti għall-laqqgħat tal-membri. Illum il-lajċi wara l-Konċilju għandhom rwol tassew importanti. Il-htigijiet pastorali tal-Parroċċa tagħna huma aktar mifruxa, komunitajiet ġodda qed jimbtu fi hdan il-knisja. F' Birkirkara ta' illum, minhabba li tant infirxet fil-kobor tagħha, jiġu ndikati żoni speċjali (bħal dik tal-knisja l-Qadima li saret awtonoma u dik tas-Swatar) fejn saċerdoti jaqdu lill-komunita' fil-htigijiet kollha spiritwali. Inħass il-bżonn ta' bini ta' kappelli ġodda u ta' djar tad-Duttrina fejn jiġi mghallem il-katekiżmu. Fi hdan il-kunsill fost kummissjonijiet oħra, hemm dik Katetika, billi barra l-branches hemm sebgha djar tad-Duttrina mifruxa ma Birkirkara kollha eskluża l-Parroċċa ta' San Ġuzepp Haddiem, (mibnija bejn il-1965-69) li ġiet imwaqqfa dawn l-aħħar snin bħala Parroċċa (1973) bl-ewwel Kappillan Carm Aquilina li kien Kanonku.

Għeluq

Bdejna l-millennju l-ġdid li miegħu hemm marbuta diversi sfidi. Ma rridux inserhu ruhna fuq dak li twettaq fl-imghoddi, iżda jinhtieġ li nhejju l-ġenerazzjoni li tiela' biex tghożż dak li wirtet minn missirijietna. Il-bnedmin għandhom ikabbru u jagħnu l-kultura, jirbhu l-qawwa tal-hażen, jitgħallmu jagħmlu użu mill-opportunitajiet li qed ikollhom f' din l-era teknoloġija, ikabbru l-ħbiberija u l-kooperazzjoni bejn il-popli, nibdew l-ewwel minn dawk l-aktar qrib tagħna. Inneħhu l-għažż, l-apatija u l-egoizmu, s-susa tal-progress u ngħixu ż-żmien ta' issa bħala awgurju sabiħ għall-ġejjieni. Dan iffiser il-motto "auspicium melioris aevi". Kuraġġ: il-proverbju latin iġhid; "Fortuna audaces iuvat" (il-fortuna tghin lil dawk il-qalbiena).

